

መልእክቲ ንማእኸላይ ኮሚቴ ህወሓት

ህወሓት ንዴምክራሲያውን ናፃ ዝኾነ ፖለቲካዊ ስርዓትን ትዳለው!

ህወሓት ከምውድብ እናጋዕዘይት እንትኸይድ ከላ እቲ ብልሹው ኣሰራርሓ ከእረምን እቲ ግዕዙይ ኣካል ናይታውድብ እውን ከእለየሉ ዝኸለለሎም መንግሥታት ከንጥቁም ብዙሓት ንብዙሕ ግዜ ፈቲንና ኢና። ኮይኑ ግና መራሕቲ ህወሓት ናይ ህዝቢ ልመና፣ ናይምሁራት ርእይታ፣ ናይ ኣዴታት ምዕዶ፣ ናይ ኣቦታት ምኽሪ ንዲቕኩም ከይሰማዕኹም ሓሊፍኩምዎ። ንጌጋኹም ከንጥቁም ከለና ነቲ ጌጋ ከንዲምእራም ነቲ ጌጋኹም ዝነገረኩም ምእሳር፣ ምፍርራሕ ምጥጃል ኮይኑ ስራሕኩም። በዚ ምኽኒያት ኻዓ ኣብ ሎሚ ንርከበሉ ኩነታት በጺሕና።

ካልኣት ንባዕሎም ኣመሓይሾም ምስቲ ግዜ ዝኸይድ ፖለቲካ ንምክያድ ክዳለው ከለው፣ ህወሓት ግን ከንዲ ናይቲ ለውጢ ኣካልን መራሒን ምዃን ዕንቑፋት ክትኸውን ትፅዕር ኣላ። ህወሓት በቲ ሎሚ ትኸዶ ኣካይዳ እንድሕር ቐጻላ ትዕግስቲ ህዝቢ ትግራይውን ክውዳእ እዩ። መራሕቲ ህወሓት እውን መጨረሻኹም ኣይክጥዕምን። ስለዝኾነ ህወሓት ንባዕላ ክተድሕንን እቲ ብዙሕ መስዋእትነት ዝተኸፈለሉ ማሕበራዊ፣ ፖለቲካዊ ይኹን ቁጠባዊ ሃፍቲ ናይትግራይ ከይባኸን፣ ከምኡውን ሰላማዊን ኩሉ ዝዕወተሉ ስርዓት ክሰፍንን ነዞም ዝሰዕባ ስጉምቲታት ክትወስድ ይግባእ

፩. ህወሓት ንባዕላ ከምሓደ ተናፋናሒ ፖለቲካዊ ፓርቲ ትቐፀር። እዚ “ሕወሓትን ህዝቢ ትግራይን ሓደ እዩን” ዝብል ኣባሃህላ ብመሰረቱ ግጉይ እዩ። ህዝቢ ትግራይ ከም ሕወሓት ዓሰርተ ክፍርይ ይኸእል እዩ።

፪. ትሕቲ ትእምት ዘለዎ ፋብሪካታትን ካልኣት ድርጅታት ናብ ናይ ትግራይ ክልላዊ መንግስቲ ንብረትነት ይዛወራ። ከም ካልኣት መንግስታዊ ድርጅታት ብክኢላታት ይመርሓ።

፫. ከም ሓውልቲን ትሕቲ ሓውልቲ ዝርከባ ቤት ዕዮታት ዝኣመሰሉ ብረሃፅ ተጋሩ ዝተሰርሃ ቤት ዕዮታት ናብ ክልላዊ መንግስቲ ትግራይ ይዛወራ።

፬. ከም ትግራይ ቴሌቪዥንን ወይንን ዝዓመሰሉ መራኽቢ ሓፋሻት ናፅነተን ተሓልዮለን በክኢላታት ይመርሓ።

፭. ህወሓት ካብ ማሕበር ልምዓት ትግራይን ማሕበረ ረድኤት ትግራይን ኢዳ ተውፅኦ። እተን ማሕበራት ብክኢላታት ይመርሓ።

፮. ህወሓት ሓዲሽ ኣታሓሳስባ ዝተዓጠቐ መናእሰይን ምሁራትን ነበር ኣባላትን ጋቢዞ ሓዲሽ ኣመራርሓ ተፍርይ።

፯. ኣብ ወፃኢ ይኹን ኣብ ዓዲ ንዝርከቡ ተቓዋምቲ ፖለቲካዊ ፓርቲታት ኣብትግራይ ብሰላም ክንቓሳቐሱ ብዕሊ ትጋብዝ።

እዞን ኣብሰላሳ ዝተዘርዘረ ስጉምቲታት እንድሕር ተወሲደን እቲ ፖለቲካዊ ስርዓት ተቐራራቢ ዓቕሚ ብዘለዎም ፖለቲካዊ ፓርቲታት ንሕንሕ ዝግበረሉ ስለዝኾነውን ንህዝቢ ዝፈርሕ ምምሕድዳር ንምፍጣር የኸእል እዩ። ስልጣን ንውልቃዊ ጥቕሚ ዘውዕል ሰበስልጣን ብምርጫ ካብስልጣኑ ዝወርደሉ መንግሥቲ እንድሕር ዘየለ እቲ ሰበስልጣን ተኣማኒነቱ ነታ ስልጣን ትህቦ ውድብ እምበር ነቲ ዘመሓዳድር ህዝቢ ኣይኾንን። ብተመሳሳሊ ካብ ቀበሌ እስካብ ቤት ምኽሪ ሓደ ፓርቲ ጥራሕ ዝመርሖሉ ፖለቲካዊ ስርዓት ነቲ በዓል ነቐሕ ዕድመን ብዙሕ ባህሊን፣ ኣረኣኢን ዘለዎ ህዝቢ ይውክል እዩ ክባሃል ኣይካኣልን። ስለዝኾነ ከምቲ ሰዉእ ተጋዳላይ ሓውና ኣሞራው ዝበሎ “ህዝቢ ንዝደለዩ ዝመርፀሉ” ፖለቲካዊ ስርዓት ክንፈጥር እንተዘይኸእልና ነዮም ካልኣት ፀገማትና ክንፈትሖም ኣይንኸእልን።

ብስነቁጠባዊ መዳይ ስካብ ሎሚ ህወሓት ኣንፃር እቲ ባዕላ ዝሃንፀቶ ሕገመንግስቲ ንትካል እግሪ ምትካል ትግራይ (ትእምት) ወኒና እናመሓዳደረት ትርከብ። ፍርቂ ንብረት ናይ ትእምትውን ብሽም ዝተወሰኑ መራሕቲ ህወሓት ኣብ ባንኪታት ወፃኢ ከምዝርከቡውን ዘሕብሩ መረዳእታታት ኣለው። እዚ ብሓፂር ግዜ ሕጋዊ ብዝኾነ መልክዑ ናብ ንብረትነት መንግስቲ ትግራይ እንድሕር ዘይተዛወረ እቲ ገንዘብ ክጠፍእን ትእምት ባዕላውን ኣብሓደጋ ክትወድቕ ትኸእል እያ። ስለዝኾነ መንግስቲ ኢትዮጵያ ከም ን ኢትዮጵያ ኣየር መንገድን ካልኣት ድርጅታት ዘመሓዳድርም ትሕቲ ትእምት ዝርከባ ድርጅታት እውን ብትሕቲ ክልላዊ መንግስቲ ትግራይ ከመሓደራ ይከኣል እዩን። ኣድላይ እንተኾይኑውን መንግስቲ ትግራይ ኣክሲዮን ሸይጡ ነተን ድርጅታት ናብ ህዝቢ ወይ ካዓ ናብ ሰብ ሃፍቲ ከዛውረን ይኸእል። ካብት መሸጣ ዝርከብ እትወትውን መንግስቲ ትግራይ እምኒ ኩርናዕ ተተኪሉ ዘይተጀመራ ዓበይቲ ፕሮጀኾታት ክሰርሖለን ይኸእል እዩ።

ብተመሳሳሊ መልክዑ ሎሚ ናይ መንግስቲ ትግራይ ይኹና ናይ ህወሓት ንምፍላይ ዘይካኣላ ዝተፈላለዩ ቤት ዕዮታት ናብ ንብረትነት ክልላዊ መንግስቲ ትግራይ ክዛወራ ይግባእ። ን ኣብነት ሓውልቲ ሰማዕታትን ትሕቴኣ ዘለው ህንፃታትን ህዝቢ ትግራይ ብገንዘቡን ብረሃፅን ዝሰርሖለን ስለዝኾነ ናብ ንብረትነት ክልላዊ መንግስቲ ክዛወራ ይግባእ። ህወሓት ከምካልኣት ፓርቲት ተኸርያ ክትጥቀም ትኸእል እያ።

መራሽቢ ሐፋሽ ትግራይ እቲ ኣብትግራይ ዘሎ ናይ ድሑር ፖለቲካዊን ማሕበራዊን ፕሮግራም ትግራይ ቀንዲ መርአያ እየን። ናይ ኦሮሚያን ናይ ኣምሓራን መራሽቢ ሐፋሻት ብትሕዝቶ ይኹን ብፅርየት ዓብሊሊን ወላ ኣብትግራይ ዝራኣዮን ዝድመፃን ንሳተን እየን። እዚውን እተን ናይትግራይ ማእኸናት መራሽቢ ብትሕቲ ሙሉእ ቐፅፅር ህወሓት ብምዃንን እዩ። ሕወሓት ካብዘን ማዕኸናት መራሽቢ ኢዳ ኣውጺኦ እተን ማዕኸናት ብክኢላታት ክምራሓ ክግበር ኣለዎ።

ኣብትግራይ ይኹን ኣብ ካሊኦ ክፍሊ ኢትዮጵያ ወይ ካዓ ዓዲ ወፃኢ ዝነበሩ ተጋሩ ኩሎም ብዓብዩ ስምዒትን ድልየትን ይሳተፉላ ዝነበረት ሓንቲ ዘይመንግስታዊ ትካልና ማሕበር ልምዓት ትግራይ ነይራ። ኮይኑ ግና ህወሓት ነዛ ናይልምዓት ማሕበርና ውን ናፃ ኮይና ክትሰርሕ ስለዘይፈቐደትላ ብዝሒ ኣባላታ ነኪዩ ሎሚ ዳርጋ ናይውልቀሰብ ኣባላት ዘይብላ ኮይና ኣላ። ህወሓት ኢዳ ካብ ማ.ል.ት. ኣውጺኦ ናብ ብክኢላታት ዝምራሕ ሓድሽ ቦርድ ክተመሓላልፋ ይግባእ። ማሕበረ ረድኤት ትግራይ ካብ መጀመሪያ ጀሚሩ ካብ ዓለም ለኽ ግብረሰናይ መንግስታትን ውድባትን እናኣክበት ነቲ ብስም ህዝቢ ትግራይ ዝተኣከበ ሃፍቲ ነሓረስታይ ትግራይ ትቐፃፀረሉ መሳርሒ ገይራቶ ፀጊሓ እያ። ነቲ ሓረስታይን ድኻን ክሕግዝ ዝተሓሰበ እኸሊን ገንዘብን ህወሓት ነቲ ሓረስታይ ኣሲራ ዝሓዘትሉ መእሰይ ሰንሰለት ኮይኑ ኣሎ። ማረት ብቐልጠፍ ናብ ብትሕቲ ቤት ምኽሪ ክልል ትግራይ ዝጣየሽ ኮሚሽን ክትማሓላለፍ ይግባእ። እቲ ትግዎቶ ግደ ውን ብክኢላታት ተፀኒዑ መፃኢ ዕድላ ብቤት ምኽሪ ክልል ትግራይ ክውሰን ኣለዎ።

እቲ ሎሚ ንህወሓት ይመርሕ ዘሎ ኣመራርሓ ነዘን ካብዚ ንላዕሊ ዝተዘርዘራ ስጉምቲታት ክወስድ ስነ ኣእምሮኣዊ ድሉውነት ክምዘይብሉ ፍሉጥ እዩ። እቲ ኣመራርሓ ካብቲ ዝለመዶ ወያኔ (ፕርጉፍ) ኣሰራርሓ ወፃኢ እቲ ሎሚ ዝድለይ ዴሞክራሲያዊ ኣሰራርሓ ኣይለመዶን ክለምዶ ክፍትንውን ኣይራኣይን። ክምቲ “you can't teach an old dog new tricks” ንዝኣረገ ክልቢ ሓዲሽ ፃወታ ክተምህር ኣይትኸእልን ዝበሃል፤ ንመራሕቲ ህወሓት ብናፅነትን፣ ብማዕርነትን ምስ ካልኣት ፓርቲታት እናተናዳኸኸ፤ ህዝቢ ብዝመሰሎ መልክዑ ተደራጅቶ ሓሳቡን ድልየቱን ዝገልፀሉ ሃዋህው ክቐበልዎ ዘግባም ስርዓት እዩ። ካብ ህወሓት ቐፅፅር ናፃ ዝኾና ዘይመንግስታዊ ትካላት፣ ናይ ንግዲ ትካላትን ፖለቲካዊ ፓርቲታትን ብናፃ ዝንቀሳቐሱሉ ሃዋህው ምፍጣር ከማሃርዎ ዘይኸእሉን ዘይደልይዎ ሃዋህው እዩ። ኮይኑ ግና ኣብውሽጢ ሕወሓት ምስቲ ግዜ ሓቢርካ ንምልዋጥ ድልየት ዘለዎም፣ ንህወሓት ካብጥፍኣት ክድሕኑ ድልየት ዘለዎም መራሕቲ እንተሃልዮም ኣብ ኣመራርሓ ህወሓት ብግሁድ ዝርእ ፍልጠትን ክእለትን ዘለዎም መራሕቲ ዘይምህላው ፀገም ንክፈትሑ ክቃለሱ ይግባእ። እዚውን ክግበር ዝኸእል ነቶም ስካብ ሎሚ ቡብሲሚናሩ ናዓኻትኩም ዘወድሱ ከይኾነ፣ ነቶም ስካብ ሎሚ ዋላ ብኣፀጋሚ ኩነታት ጌጋኹም ይነግሩኹም ዝነበሩ መናእሰይ ምሁራትን ነበር ተጋደልቲን ጋቢዝኩም ሓዲሽ ኣመራርሓ ክትፈጥሩ ይግባእ።

ክምቲ ኣብላዕሊ ዝተገለፀ ሓደ ስርዓት ካብ ግዕዝይናን፣ ዘይፍትሓዊነትን ናፃ ክኸውን ዝኸእል ህዝቢ ዝዳንዮም ተነሓናሕቲ ፖለቲካዊ ፓርቲታት እንተሃልዮን እዩ። መራሕቲ ህወሓት ነዚ ተቐቢልኩም ኣብ ዓዲ ውሽጢ ይኹን ካብ ዓዲ ወፃኢ ዝርከቡ ፖለቲካዊ ፓርቲታት ናብ ዓዶም መዲኦም ብናፅነት ክንቀሳቐሱ ብዕሊ ፃውዒት ግበሩ። ህወሓትውን ካብቶም ተናሓናሕቲ ፓርቲታት ሓንቲ እምበር ፍልይቲ ከምዘይኮነት ኣሚንኩም ነቲ ንሕንሕ ተዳለዉ። እቲ ካብ ቀበሌን ወረዳን ስካብ ላዕለዋይ ኣመራርሓ መንግስቲ ትግራይ ዘሎ መራሕቲ ብህዝቢ ይዳነይ። እቲ ፅቡቕ ዝሰርሐ ዳግም ይመረፅ እቲ ንህዝቢ ዝበደለውን ባቲ ዝበደሎ ህዝቢ ይቀፃዕ። ህወሓትውን ተማልሊኦና ካብምውዳቕ ትትረፍ።

ኣብወፃኢን ኣብዓዲ ውሽጥ ትነበር ትግራዊይ ቀይሕቲን ፀለምቲን ኣሕዋትና ዝተሰውኡሉ ሰላምን ዴሞክራሲ ክሰፍን። እታ ብዙሕ ዝትኸፈለላ ውድብ ከይትፈርስ ንኩላህናውን ተመላሊኦትና ንትግራይ ናብ ዕንወት ከይትወስዱ ዝዘን ኣብላዕሊ ዝተገለፃ ሕቶታት ሒዝና ብሰላማዊ መንገዲ ንቃለስ። እንድሕር ኣመራርሓ ህወሓት ነዘን ስጉምቲታት ዘይወስድ ኮይኑ ብሰላማዊ መንገዲ ተቃሊስና ነገድዶ።

መርሰኤ ኪዳን

ካብ ሜኔሶታ፣ ሃገረ ኣሜሪካ

mersea.kidan@gmail.com